

भविष्य समाजवाद का है – यह संभव है और जरूरी भी : बीसवाँ
न्यूज़लेटर (2026)



अल्फोंसो सोतेनो फर्नांडीज (मेटेपेक, मेक्सिको राज्य, मेक्सिको), आर्बोल दे ला विदा (जीवन का वृक्ष), 1975। खुली आग में पकाई गई मिट्टी, जिसे वार्निश विनाइल पेंट से रंगा गया है, 6 मीटर।

प्यारे दोस्तो,

ट्राइकॉन्टिनेंटल : सामाजिक शोध संस्थान की ओर से अभिवादन।

भविष्य का अधिकार किसके पास है ? अरबपतियों के पास बेशक है। दुनिया में अब तीन हज़ार से ज्यादा अरबपति हैं, इनमें भी सबसे अमीर बारह लोगों के पास सबसे गरीब आधी इंसानी आबादी, यानी चार अरब लोगों से ज्यादा संपत्ति है। उदाहरण के लिए इलॉन मस्क की कुल संपत्ति लगभग 840 अरब अमेरिकी डॉलर है। यानी मस्क दुनिया के 83% देशों की जीडीपी (अलग-अलग) से ज्यादा संपत्ति के मालिक हैं, इन देशों की लिस्ट में अर्जेंटीना भी शामिल है। अर्जेंटीना में लोगों की औसत मासिक आय तक़रीबन 420 अमेरिकी डॉलर है जबकि मस्क की मासिक आय है 3 अरब डॉलर – अर्जेंटीना के एक औसत व्यक्ति से सत्तर लाख गुना ज्यादा। अगर धन को संभावना का मानक स्वीकार किया जाए तो मस्क का भविष्य असीम दिखाई देता है। इसके विपरीत अर्जेंटीना के एक आम नागरिक का भविष्य हाथों से फिसलता नज़र आता है।



एंटोनियो सेगुई (अर्जेन्टीना)। शीर्षकहीन, 1965। कैनवास पर ऑयल पेंट, 200 x 249 सेमी।

1969 में, रोबर्टो गोयेनेचे ने एस्तोर पियात्सोला और ओरासियो फेरर के टैंगो 'चिकिलिन दे बाचिन' (बाचिन का छोटा लड़का) गाया, जो उस समय और अब भी कई अर्जेन्टीना के बच्चों की वास्तविकता को दर्शाता है :

Por las noches, cara sucia de angelito con bluyín	रात को मिट्टी सने चेहरे वाला, नीली जींस पहना नन्हा फ़रिश्ता
vende rosas en las mesas del boliche de Bachín.	बाचिन में टेबल टेबल जाकर बेचता है गुलाब।
Si la luna brilla sobre la parrilla	जब भट्ठी पर पड़ती है चाँदनी,
come luna y pan de hollín.	वो खाता है चाँद और धुएँ की रोटियाँ।



एंटोनियो बर्नी (अजेंटीना)। हुआनितो लागुना (त्रिपत्तिचक / तीन-भाग वाली कृति), बिना तिथि। रंगीन लकड़ी और धातु का कोलाज। 220 × 300 सेमी।


इस गीत में जो नन्हा बच्चा है वो काम करने को मजबूर है। यह गीत हमें अतीत में ले जाता है लेकिन यह आज भी उतना ही सटीक है। आज अजेंटीना के आधे बच्चे गरीबी में जी रहे हैं। वहाँ के राष्ट्रपति हाविएर मिलेई की सरकार के हमलों की वजह से उनका भविष्य अधर में है। वे अपने आज में कैद हैं, जिंदा बचे रहने के लिए संघर्ष कर रहे हैं जैसे उन्हें सैकड़ों सालों तक तड़पते रहने का कोई श्राप मिला हो जिसे वो उतार नहीं पा रहे :

Cada aurora, en la basura
con un pan y un tallarín
se fabrica un barrilete para irse, ¡y sigue aquí!
Es un hombre extraño niño de mil años
que por dentro le enreda el piolín.

हर सुबह, कूड़े के ढेर से,
ब्रेड और पास्ता के टुकड़ों से,
वो अपने लिए एक आज़ादी की राह बनाता है – पर वो अब भी यहीं है!
वो अजीब हज़ार सालों का आदमीनुमा बच्चा,
उसकी आज़ादी की राह उसके अंदर किसी गाँठ में फँसी है।

हमारा 100वाँ डोसियर **भविष्य** (मई 2026) इस बात पर ज़ोर देता है कि यह थोपा हुआ वर्तमान अस्थाई है। हमारा यह दस्तावेज़ कई कारणों से अलग है, लेकिन सबसे बड़ी वजह है इसकी गहरी दर्शनिकता। यह भविष्य को तारीख बदलने से कहीं अधिक मानकर उसका ऐतिहासिक-भौतिकतावादी नज़रिया पेश करता है। डोसियर बताता है कि भविष्य वर्तमान का तटस्थ विस्तार नहीं बल्कि वर्तमान से टूटकर एक समाजवादी दौर की तरफ बढ़ता हुआ क़दम है। कैलेंडर में क़ैद समय

की अवधारणा आने वाले कल को ऐसे देखती है जैसे वह केवल आज की प्रतिलिपि हो सकता है जिससे विनाश एक न टाली जा सकने वाली घटना लगने लगती है। समय की यह समझ नाकाफ़ी है। हमें समय से जुड़ा एक ऐसा विचार चाहिए जो भविष्य में बदलाव और मानव विकास की संभावनाओं को खोले। उस नन्हे बच्चे को भरपेट खाना मिलना चाहिए, उसे पढ़ना चाहिए, खेलना चाहिए, आगे बढ़ना चाहिए। और तुवालू की जनता को उनके पैरों के नीचे ऐसी ज़मीन चाहिए जिसके डूबने का खतरा न हो ताकि वे अपनी जीवनयात्रा को जारी रख सकें। ये सिर्फ़ अधिकार नहीं बल्कि मानवीय आवश्यकताएँ हैं। लाखों करोड़ों लोगों को भूख और अशिक्षा में रहते देखना – यह मान लेना कि उनका कोई भविष्य नहीं – हममें से किसी को स्वीकार नहीं।



जूलियो ले पार्क (अर्जेन्टीना), मोडुलासियोन 455 (मॉड्यूलेशन 455), 1981। कैनवस पर एंक्रेलिक, 200 x 200 सेमी।

युद्ध, ऋण, जलवायु संकट और सामाजिक निराशा से त्रस्त दुनिया में, पूँजीवाद से परे एक भविष्य की कल्पना करने की क्षमता को भी व्यवस्थित रूप से बर्बाद कर दिया गया है। पूँजीवादी यथार्थवाद हमें सिखाता है कि वर्तमान व्यवस्था शाश्वत है, कि शोषण और ऊँच-नीच मानव जीवन के स्थायी तत्त्व हैं न कि वर्ग शक्ति द्वारा निर्मित ऐतिहासिक संरचनाएँ। लेकिन इतिहास हमें कुछ अलग ही सिखाता है। हर सामाजिक व्यवस्था तब तक शाश्वत लगती है जब तक उसमें दरार न दिखाई देने लगे। सामंतवाद खुद को शाश्वत समझता था; औपनिवेशिक साम्राज्यों का मानना था कि उनका शासन हमेशा रहेगा। पूँजीवाद भी आखिर खत्म हो जाएगा। इसलिए, भविष्य कैलेंडर का दिया हुआ कोई तोहफ़ा नहीं है। यह संघर्ष की ज़मीन है। हमारा डोसियर सवाल उठाता है: क्या कोई भविष्य है? और जवाब देता है: ज़रूर है। हम इसके निर्माण के लिए लड़ रहे हैं और हम इसे इस वक़्त भी इसका निर्माण ही कर रहे हैं।

भविष्य इस बात पर ज़ोर देता है कि पूँजीवाद से टूटकर अलग होना ज़रूरी है क्योंकि यह उस स्तर पर आ चुका है जहाँ

इसकी उत्पादक क्षमता तो बहुत बढ़ गई है लेकिन इसके सामाजिक परिणाम भयानक हैं। आज दुनिया में भूख, अशिक्षा खत्म करने और कई बीमारियों की रोकथाम के लिए तमाम संसाधन, प्रौद्योगिकी विकास, श्रम बल और वैज्ञानिक ज्ञान मौजूद हैं। फिर करोड़ों लोग गरीबी में जीने को मजबूर हैं जबकि वित्तीय पूँजी अभूतपूर्व संपत्ति का संचय कर रही है। यह अंतर्विरोध तकनीकी नहीं राजनीतिक है। पूँजीवाद उत्पादक शक्तियों का विकास तो करता है लेकिन साथ ही साथ उनकी मुक्तिदायिनी क्षमता को बर्बाद करता चलता है।



होजे वेंचुरेली (चिली), सेरियाफिया (सेरियाफ / रेशमी पट्टी मुद्रण), 1970, संस्करण 15/90। 260 x 430 मिमी।

हमारा डोसियर इस बर्बादी को लाने वाले 'भविष्य के दुश्मनों' की पहचान करता है : वित्तीय पूँजी, जो समाज को ऋण और उसके संरचनात्मक संयोजन के ज़रिए अनुशासित करती है ; प्लैटफ़ॉर्म पूँजी, जो सामाजिक जीवन को अलग-थलग कर देती है और श्रम को अस्तित्वगत असुरक्षा में पुनर्गठित करती है ; निष्कर्षणवाद, जो लाभ के लिए जीवन की पारिस्थितिक नींव को नष्ट कर देता है ; और सैन्यवाद, जो हर संकट को युद्ध, निगरानी और दमन के औचित्य में बदल देता है। ये ताकतें भविष्य के आने से पहले ही उसे हड़प लेने का प्रयास करती हैं, यह सुनिश्चित करते हुए कि आने वाला कल मानवीय गरिमा की बजाय संचय की आवश्यकताओं के अधीन रहे।

फिर भी भविष्य बचा हुआ है क्योंकि इंसान प्रतिरोध कर रहा है। पूरे वैश्विक दक्षिण में किसान, मज़दूर, औरतें और प्रचलित जेंडर मानदंडों को चुनौती देने वाले, प्रवासी और बेरोज़गार हर दिन ऐसी व्यवस्था के विरुद्ध संघर्षरत हैं जो उनसे उनकी गरिमा छीनती है। ये संघर्ष अमूमन बिखरे हुए, असमान और अन्य ताकतों द्वारा कब्ज़ा लिए जाने की संभावना रखते हैं लेकिन फिर भी इनमें एक स्थाई सत्य दिखता है : शोषित कभी भी पीड़ा को अपनी नियति के रूप में स्वीकार नहीं करता।



अल्फ्रेडो प्लैक, इग्नासियो कोलंब्रेस, कार्लोस सेसानो, हुआन मैनुअल सांचेज़, और नानी कापुरो (अर्जेन्टीना), चे (सामूहिक शृंखला), 1968। कैनवस पर ऑयल पेंट, प्रत्येक 195 x 150 सेमी।

हमारी परंपरा में आशा अमूर्त आशावाद से नहीं, बल्कि संगठित संघर्ष से जन्म लेती है। एक ऐतिहासिक शक्ति बनने के लिए, हालाँकि, इसके लिए संगठन, अनुशासन और अंतर्राष्ट्रीयता की आवश्यकता होती है। सहज विद्रोह सरकारों को गिरा सकते हैं, लेकिन केवल संगठित ताकतें ही स्थायी विकल्पों का निर्माण कर सकती हैं। बीसवीं सदी की महान क्रांतियाँ इतिहास की घटनाएँ नहीं थीं; वे दशकों तक किए गए धैर्यपूर्ण राजनीतिक कार्य का परिणाम थीं। इसलिए आज भविष्य की बात करना यूटोपियन कल्पना नहीं है। यह इस बात की पुष्टि है कि वर्तमान व्यवस्था असहनीय है और बदली जा सकती है। भविष्य अपने आप नहीं आएगा। इसका निर्माण सामूहिक रूप से, सचेत रूप से, और अंतर्राष्ट्रीय स्तर पर करना होगा। उस संघर्ष में ही आशा का सच्चा अर्थ निहित है।

स्नेह सहित,

विजय

पुनश्च : इस न्यूज़लेटर में प्रस्तुत कलाकृतियाँ, 'द फ्यूचर' डोसियर के लिए, क्यूबा के हवाना में स्थित कासा दे लास अमेरिकास के विशाल 'आर्टे दे नुएस्ट्रा अमेरिका हायदी सांतामारिया' संग्रह से साभार ली गई हैं। यह संग्रह मुख्यतः लैटिन अमेरिकी और कैरेबियाई कला का एक असाधारण अभिलेखागार है, जिसे कासा के दशकों लंबे साम्राज्यवाद-विरोधी सांस्कृतिक अंतर्राष्ट्रीयता के माध्यम से तैयार किया गया है।